

నవ్వులూ-పువ్వులూ

స్రావిత్రికి చిన్నతనంలో ఎన్నో కోరికలు వుండేవి. కొన్నికొన్ని తన వయస్సునకు మించినవి కూడా వుండేవి. తాను పెద్దయిన తర్వాత. చెయ్యాలసిన పనులు కూడా కొన్ని ముందుగానే ఆలోచించుకుని పెట్టు కుంది. కొన్ని కోరికలు చాలా తమాషాగా కూడా వుండేవి. తనకే ఆశ్చర్యంగా వుండేది. తాను పదేళ్లప్పుడు బళ్లొకి వెళుతుండగా, పెళ్లి పల్లకి ఎదురయింది. బడి మానేసి ఆ పల్లకి వెంటపడింది. ఆక్షణంలో తన మనస్సులో ఎన్నో వూహలు చెలరేగినాయి. తన పెళ్లికూడా ఒకనాడు అయిపోతుంది. పెళ్లి కొడుకు ఎవరో! ఈ తలపు ఆ క్షణంలో శరీరాన్నంతా కుదిపేసింది. ఎప్పుడో జరిగే విషయాన్ని గురించి ఇప్పటినుంచి

ఆలోచించటం చాలా ఆశ్చర్యంగానే వుంది. అయినా ఆపల్లకి చూస్తున్నంత
 సేపు ఇంకో ఆలోచన రానేలేదు. తన పిన్నిపెళ్లి ఆవటం, ఆత్మారీంటికి
 వెళ్లటం, కళ్లకు కట్టినట్లు కనిపించింది. ఏదో తెలియని ఆనందం ఆమెలో
 ప్రవేశించి తలక్రిందులు చేసింది. ఒకటి రెండు రోజులు ఆపల్లకి, పెళ్లి
 కూతురూ, పెళ్లికొడుకూ కళ్లలో మెరిసి గజిబిజిచేసి వదిలిపెట్టేవారు.
 పెళ్ళంటే ఏమిటో అనుకునేది. పెళ్లికి వయస్సుంటుంది. అయినా ఏపని
 చెయ్యటానికైనా వయస్సుంటుంది. పెద్దవాళ్లు ఆ అమ్మాయికి పెళ్లిడు
 వచ్చిందని వాళ్లలో వాళ్లు అనుకోవటం చాలాసార్లు విన్నదికూడా. ఎవరైనా
 పెద్దవాళ్లు పెళ్లిళ్ల సంగతి చెప్పుకుంటే చాలు చప్పున అక్కడకు వచ్చి
 కూర్చునేది. వాళ్ల మాటలన్నీ చాలా జాగ్రత్తగా వినేది. ఆరిందాగా
 ఆలోచించేది. ఏమిటే నువ్విక్కడకు వచ్చి కూర్చున్నావు. రేపటి పాఠాలు
 చదువుకోరాదా! లేకపోతే ఆడుకోరాదా వెళ్లి? అనేది వాళ్ళమ్మ చాలా
 మామూలుగానే. ఎన్నిసార్లు చెప్పినా అక్కడనుంచి కదిలేది కాదు.
 ఒక్కొక్కప్పుడు సావిత్రికి అర్థంకాని విషయాలు కూడా మాట్లాడుకునే
 వాళ్లు. ఏమిటో అర్థంకాదు, అడుగుదామంటే ఏమనుకుంటారో అని
 భయం. తెలిసీ తెలియని అర్థంతో తికమకపడేది. తన బుద్ధికి తగినట్టుగా
 ఆలోచించి తృప్తి పడేది. తనవంక తాను అదేపనిగా చూసుకుంటూ అబ్బ
 ఇంకా చిన్నదానిగానే వుండిపోయానే అనుకునేది! ఎప్పుడు పెద్దదాన్ని
 ఆవుతానూ, ఎప్పుడు పెళ్లి అవుతుందీ అని మధనపడేది. చాలామంది ఆడ
 పిల్లలు పెద్దవాళ్ళయి పోతున్నారు. వాళ్ల పెళ్లిళ్లు కూడా అయిపోతున్నాయి.
 ఎంత అదృష్ట వంతులో అనుకుంటూ ఎక్కడైనా పెళ్లయితే స
 అక్కడకు వెళ్లి వాళ్ళవంక ఎంతో ఆవేశంగా చూసేది. అయినా
 ఆ అమ్మాయికి ఎన్నేళ్ళనీ? అప్పుడే వెళ్లయింది! నాకంటే ఎంత పెద్ద
 మిటి! నాకు పదమూడేళ్లు, ఆ అమ్మాయికి పదిహేనేళ్లు. అంతేగా! రెండేళ్లగా

లేదా? నాకు పదిహేనేళ్లు వస్తాయి! అబ్బ ఇంకా రెండేళ్లే! అంటే అప్పటికి ఫోర్టుఫారం అయిపోతుందన్న మాట, చాలా రోజులుండే! వయస్సుల్ని పోయ్యకుంటూ బాధపడుతూ వుండేది. "ఈ రోజుల్లో ఆడపిల్లల పెళ్ళిళ్లకు ఏంతోందర! మునుపటి రోజుల్లో అంటే రజస్వల కాకమునుపే పెళ్ళిళ్లు చెయ్యాలని వుండేది. ఇప్పుడదేం లేదుగా, ఇరవై యేళ్లు పాతికేళ్ళదాక వుంచుతుండే! ఏమోనమ్మ ఎవరిష్టం వాళ్ళది. మా అమ్మాయికి అవుతే పదహారేళ్లు రాంగనే పెళ్ళిచేసేస్తాం" అని వాళ్ళ అమ్మ ఎవరితోనో అనటం విన్నది. పదహారేళ్లు! పదహారేళ్లే! పెద్ద నిట్టూర్పు విడిచింది. ఇంకా మూడేళ్లు! ఇన్నేళ్లు నేను అగను. అమ్మకు చెప్పేస్తాను. వాళ్లమ్మాయికి పదిహేనేళ్లప్పుడు పెళ్ళి చెయ్యలేదా మరి? అనుకుంది.

ఈ మాట చెప్పడానికైనా ఇంకా రెండేండ్లు ఆగాలిసిందేగా! పెద్ద నిట్టూర్పు విడిచేది అబ్బా అనుకుంటూ.

అసలు ఈ పెళ్లెందుకు చేసుకుంటారు? ఏమో మరి నాకు తెలియదు అనుకునేది. వాళ్ళ పిన్ని పెళ్ళయినప్పుడు వాళ్ళత్తయ్య "ఈ సారి నువ్వు పిల్లల్ని ఎత్తుకురావాలి. ఏమనుకున్నావో" అన్నది. ఈ మాటకు అర్థం తెలియలేదు. చక్కలిగింతలు పెట్టినట్లు ఆ మాటలు ఒళ్ళంతా ప్రాకి తికమక పరిచినాయి. ఏమిటో అనుకుంది. ఏమో నాకు తెలియటం లేదు. ఎవరిని ఆడగటం? బళ్లొంచి వస్తున్నప్పుడు స్నేహితురాళ్ళను అడుగుదా మనుకుంది. వాళ్ళు ఎగతాళి చేస్తారేమోనని వెనక్కు జంకింది. ఒకనాడు సాయంత్రం యింటికి వస్తూంటే జయప్రదతో అవీ, ఇవీ మాట్లాడుతూ, ఎమే! నేనో మాట అడుగుతాను చెపుతావు అన్నది సావిత్రి.

"నాకు తెలిస్తే చెపుతాను" అన్నది జయప్రద.

“ఏం లేదు ముందుగానే చెపుతున్నాను. నువ్వు మాత్రం నవ్వు కూడదు తెలిసిందా” ముందుగానే జాగ్రత్త పడింది.

“అంత నవ్వోచ్చేది అడుగుతావేమిటి?” అన్నది జయప్రద.

“ఏమో నాకు తెలియదు. నే నొకటి అడుగుతాను. ఎగతాళి చెయ్యకుండా సమాధానం చెప్పాలి” అన్నది సావిత్రి.

‘చెవుతారే, అసలు ప్రశ్న ఏమిటో చెప్పు?’ జయప్రద మామూలుగానే అడిగింది.

“ఏంలేదు కానీ, పెళ్లెందుకు చేసుకుంటారే” సావిత్రి చాలా బెరుకుగా జయప్రద కళ్ళలోకి చూసింది.

జయప్రద కొంచెం సేపు మూగదయింది. ఏం సమాధానం చెప్పాలో అర్థం కాలేదు. నవ్వుతే ఏం కోపం వస్తుందోనని తటపటాయిస్తోంది.

సావిత్రి తలకాయ వంచుకుని నిలబడింది. తలెత్తి జయప్రదవంక చూస్తే, చప్పున ఏమంటుందో నని భయంగా నిలబడిపోయింది.

“ఏముంది పిల్లలు కంటానికి...” జయప్రద చప్పున అనేసింది.

సావిత్రి చప్పున తలెత్తి చూసింది. కళ్ళు పెద్దవి చేసుకుంది. అట్లాగే నిశ్చేష్టురాలై చూసింది.

“ఏం అట్లా చూస్తున్నావు ?” అన్నది.

“ఏం లేదే..”

“ఎందుకు అట్లా అడిగావు”

“నేను పెళ్ళిచేసుకో బోతున్నాను”

“అప్పుడే...?”

“అప్పుడే అంతే?”

“ఇంత చిన్న వయస్సులోనే!”

“అవుతే ఎంత వయస్సులో చేసుకోవా లేమిటి?”

“ఏమో నాకేం తెలియదు. అసలు నువ్వడిగావు కాబట్టి చెప్పా...”
నాకు తెలిసింది అంతే. అసలు నేను పెళ్ళి చేసుకోనే చేసుకోను”

“ఎందుకని?”

“పెళ్ళిచేసుకుంటే చదువుకోవడానికి వీలేదు. మొగుడు చెప్పినట్లు
వినాలిట...” జయప్రద పకపక నవ్వుతూ అన్నది.

సావిత్రి కూడా హాయిగా నవ్వేసింది.

“నిజంగానే చెపుతున్నా. నేను వెళ్ళి చేసుకోను”

“మీ అమ్మావళ్ళూ వూరుకుంటారేమిటి? ఇంకో ఏడాది అవుతే
నీకూ పెళ్ళిచేస్తారు. నేనవుతే యింకో మూడేండ్లు ఆగాలికానీ, నీకేం
నువ్వు అదృష్ట వంతు రాలివే!”

“నేను పెళ్ళిచేసుకోనని చెప్పటంలా? పెళ్ళి చేసుకోగానే పిల్లలు.
మనం ఏం పనీ చెయ్యలేము...ఎంత సేపటికీ వాళ్లను సద్దుకోవటంతోనే
సరిపోతుంది. మా పిన్ని నాకు చెప్పింది. మాపిన్నిట ఎం. ఏ., వరకు
చదువుకుందామనుకుందిట. అయితే మా తాతయ్య మాపిన్ని పెళ్ళి చేశాడు.
అందుకని చదువు మానుకుంది. ఇప్పుడు పిల్లలతో సరిపోతోంది. పెద్ద
చదువు చదువుకోవాలంటే పెళ్ళి చేసుకోకూడదు...” జయప్రద గంభీరంగా
అనేసింది.

“ఎట్లాగైనా పెళ్ళి చేసుకోవాల్సిందేనే!” సావిత్రి ఎగతాళిగా
అనేసింది.

'ఏమోనే అప్పుడు మాట చూద్దాంలే!' జయప్రద గంతులు వేసు కుంటూ వెళ్ళిపోయింది.

సావిత్రి మనస్సులో రకరకాల ఆలోచనలు వచ్చేసి ఉక్కిరి బిక్కిరి చేసేస్తున్నాయి. చాలా ఇరకాటంలో పడిపోయింది. ఏదో మధన పడుతోంది. ఏమైనా కానీ తాను పెళ్ళి చేసుకోవాలి అనే దృఢ నిశ్చయం లోనే వుంది.

ప్రక్కంటి అమ్మాయి శారద పెళ్ళని తెలియంగానే క్రొత్త పరికిణా, క్రొత్త జాకెట్టు కట్టుకుని కళ్యాణంబొట్టు పెట్టుకుని తోడి పెళ్ళి కూతురు అయింది. పెళ్ళి కూతురు వెంట తిరగటం మొదలు పెట్టింది. ఆ రెండురోజులు కూడా తన వళ్లు తనకు తెలియలేదు. ముగ్గురాలయి పోయింది. తనకు తెలియని ఆనందంలో మునిగిపోయింది. ఆ కాసేపు కూడా తనకు పెళ్ళయిందనే మనస్తత్వంలోనే వుండిపోయింది. పట్టలే సంతోషంతో ఉల్లాసంగా గడిపేసింది. సావిత్రి తల్లి కూడా "మా అమ్మాయికూడా పెళ్ళికూతురు ఎప్పుడు అవుతుందా!" అనుకున్నట్లు కూతురువంక చూస్తోంది. తల్లిని చూస్తూ సావిత్రి ఎంతో మురిసిపోయింది.

చీటికిమాటికి అద్దంలో చూసుకుంటూ, కొంచెం పెద్దదాన్ని అయినానే అని తృప్తిపడుతూ వుండేది. కాని ఇంకా పెద్దదాన్ని అవాలి అని నిస్సృహ చెందేది. తాను ఎంతో తాపత్రయ పడుతోంది. ఎప్పుడు పెద్దదాన్నవుతానా అని. అసలు పెద్దదాన్ని అవాలంటే ఏంచెయ్యాలి అనే ఆలోచన పోయింది. రకరకాలుగా ఆలోచిస్తోంది. ఎటూ తోచటంలేదు.

ఒకనాడు సాయంత్రం బళ్లోంచి రాగానే గబగబ గదిలోకి వెళ్ళి గడియ బిగించుకుంది. వాళ్ళమ్మ సిల్కుచీరె పెటెలోంచి తీసింది. ఎంతో

ప్రయత్నంచేసి కష్టపడి చీరె కట్టుకుంది. అద్దంముందు నిలబడింది. అబ్బి ఎంత పెద్దదాన్నయ్యాను అనుకుంది. అమ్మకు చెప్పేద్దాం నేను పెద్దదాన్నయ్యాను అనుకుంది. నన్ను చూడంగానే అమ్మ ఏమంటుంది. పెద్దదాన్నయ్యాను కాబట్టి పెళ్లి చేస్తుందా? ఏమిటో ఆలోచించుకుంటోంది. తలుపుతీసి నెమ్మదిగా అటూ ఇటూ చూసింది. వాళ్ళమ్మ అక్కడెక్కడా కనిపించలేదు. మెల్లిగా అడుగుల్లో అడుగులు వేసుకుంటూ సావిట్లోకి వచ్చేసింది. వాళ్ళమ్మ వంటింట్లోంచి వస్తోంది. తల్లివి చూడంగానే ఒళ్లు జల్లు మన్నట్టయింది.

‘అమ్మా! నేను పెద్దదాన్నయ్యానే . . .’ వెర్రిగా కేకపెట్టింది సావిత్రి.

ఆమెతల్లి క్షణంసేపు ఆశ్చర్యంగా చూస్తూ నిలబడిపోయింది.

‘ఏమిటే ఈ వేషం!’ అన్నది ఆశ్చర్యంగా.

‘ఏం నేను చీరెకట్టుకుంటే బాగాలేదుటే!’

‘ఇప్పుడెందుకు కట్టుకున్నట్టు!’

‘కట్టుకుంటే ఏం!’

‘కట్టుకుందుగానే అమ్మా! ఇంకా రెండేళ్లు పోతే ఆ ముచ్చటాతీరుతుంది. పరికిణాలు కట్టుకునేటప్పుడు చీరెలెందుకమ్మా’

సావిత్రికి సగం అర్థమయినట్లనిపించింది. ఏమనాలో అర్థంకాలేదు. అమ్మకు నేను చీరె కట్టుకోవటం ఇష్టంలేదు అనుకుంది. ఇట్టే గదిలోకి వెళ్ళి తలుపులు బిగించేసింది. చీరె చెర్రున విప్పేసింది. అద్దంముందు నిలబడేటప్పటికి ఎంతో చిన్నదయిపోయినట్లనిపించింది. ఈ పరికిణా జాకెట్టు తనకేమి బాగాలేదు. తాను చీరె కట్టుకుంటేనే బాగుంటుంది. అసలు పెళ్లి చేసుకునప్పుడు చీరె కట్టుకోవాలి. ఏమిటి ఈ పరికిణా

నల్లూ లా - పుల్లూ లా

అనలేమి బాగానేలేదు. నేను రేపటినుంచి పరికిణా కట్టుకోను. పమిటవేసు కుంటా. తండ్రి ఉత్తరియ్యం తీసి పమిటవేసుకుని బయటకు వచ్చింది.

'మళ్ళీ ఇదో వేషమా.' వేసుకుండుగానే. ఇంకో ఏడాది పోతే ఆ ముచ్చటా తీరుతుంది. వాళ్ళమ్మ చప్పున అనేసింది.

తనకు తెలియకండానే ఎంతో సిగ్గు ముంచుకొచ్చింది. తలకాయ చప్పున వంచేసుకుని గిర్రున తిరిగి లోపలికి వెళ్ళిపోయింది. తనలో తాను నవ్వుకుంటోంది. రెండు చేతులూ మొహాన కప్పుకుని తీవ్రంగా ఆలోచించుకుంటోంది. తనకు ఏంచెయ్యాలో తోచటం లేదు. తన మనస్సు పరిపరివిధాలపోతోంది. క్షణంలో ఒక ఆలోచన. మరుక్షణంలో ఇంకో ఆలోచన. ఒకదాని కొకటి పొత్తు లేదు. వింత వింత ఆలోచనలు వచ్చేసి సావిత్రిని గిలిగింతలు పెట్టేస్తున్నాయి. తెగ ఆరాటపడుతోంది. తాను కోరుకున్నంత చురుకుగా రోజులు కదులుతున్నట్లు కనబడుటలేదు. ఒక వేళ కాలం కదిలిపోతున్నా. తాను అనుకున్నంతగా పెద్దదవటంలేదు. ఏనెల కానెల అద్దంముందు నిలబడినా తేడా కనబడటంలేదు. ఎప్పుడూ అదే ధ్యాస మూలాన అసలు తన శరీరంలో వస్తున్న మార్పు సావిత్రికి కనబడటంలేదు.

వేసవికాలం కలవలు అయిపోయినాయి. పరీక్ష ప్యాసయింది. తన శరీరంలో మార్పు ఏమీ కనబడలేదే అని తీవ్రంగా అసంతృప్తిపడు తోంది. ఏడాది గడిచినా కూడా నేను ఎదగకపోతే ఇంకా ఎప్పుడు పెద్ద దాన్నయ్యేది అని చిరాకుపడుతోంది. ఏమైనా కాని ఏళ్లలెక్కేగా? మనిషి ఎలా వుంటేయేం! ఇదోరకంగా సంతృప్తిపడేది. ఏమైనాకాని తన మధన తనకు ఉండనే వుంది. బళ్ళోకి మామూలుగా వెళుతూనే వుంది. పాఠాలు చదువుతూనే వుంది. కాని తన మనస్సంతా ఇంకోచోట. తన వయస్సు

వాళ్లు, తనకంటే కాస్త పెద్దవాళ్లు ఆడపిల్లలు నలుగురుచేరి కులాసాగా కబుర్లు చెప్పు కుంటూ వస్తున్నారు.

పిల్లలందరూ ఏవో ఒకటి మాట్లాడుతున్నారు. పాఠాల సంగతి, బళ్లొ మాస్టర్ల సంగతి, ఇంట్లో తల్లిదండ్రుల సంగతి, ఒక్కరూ కూడా పెళ్లిళ్ల విషయం మాట్లాడనే మాట్లాడంటం లేదు. ఏ సందర్భంగా నైనా పెళ్లి విషయం వస్తుందేమోనని సావిత్రి ఆదుర్దాపడుతోంది.

మాటల్లో మాటగా జయప్రద పెళ్లిసంగతి తెచ్చింది. అదైనా ఆ ప్రస్తావన తీసుకురావాలని కూడాకాదు. ఏమిటో దొర్లుకొచ్చింది. ఇంతకీ వాళ్ళ మేనత్త కూతురు పెళ్లిట. బహుశా పైసోమవారం అక్కడకు వెళ్లాలినివస్తుందేమోనని. అంతకంటే ఏం లేదు.

'అయితే నీపెళ్లెప్పుడే!...' అన్నది అందులో ఒకమ్మాయి చప్పున.

'మనిద్దరి పెళ్లి ఒకసారే లే..' జయప్రద కోపంగా అనేసింది.

'అదుగుతే తప్పా!....'

'నేనన్నది మాత్రం తప్పా!....'

'మీరిట్లాగే ఘర్షణ పెట్టుకొని యింటికి ఆలస్యంగా వెళ్లితే మన అందరి పెళ్లిళ్ల ఒక్కసారే అవుతాయి...' అన్నది అందులో ఇంకో అమ్మాయి.

'అందరూ నవ్వుకుంటూ వెళ్లిపోయారు.

జయప్రద యింటికి వెళ్ళగానే వాళ్లమ్మ ఎదురుగా వచ్చి చెక్కిళ్లన్నీ గట్టిగా రాచి లోపలికి తీసుకువెళ్ళింది. మైసూరు పాకం పెట్టింది.

'నాతల్లే' అంటూ లోపల లోపల ఆవేశపడిపోయింది.

జయప్రదకు ఏమీ అర్థం కాలేదు. ఏమిటి అని అడగాలని తోచనూ లేదు. మైసూరు పాకం పెడుతోంది. ఆ అమ్మాయి మెదలకుండా తినేసేస్తోంది. కారప్పున పెట్టింది. అది తింటోంది. అమ్మాయి ఏమైనా అడుగుతుందేమో అనుకుంది. యీ తిండి తాపత్రయంలో జయప్రద మిగతా విషయాల మీద దృష్టి పోనీయలేదు.

'అమ్మాయి నువ్వు చాలా అదృష్టవంతురాలివే' అన్నది తల్లి.

'పోవే! నువ్వెప్పుడూను!' మామూలు ధోరణిలోనే అనేసింది.

"నిన్ను చూట్టానికి రేపు వస్తున్నారు." అన్నది ఆనందపరవకురాలై తల్లి.

'ఏమిటి! నన్ను చూట్టానికా! ఎందుకు?' చాలా ఆమాయకంగా అడిగేసింది జయప్రద.

'ఎందుకేమిటి నీ మొహం! పెళ్ళి చూపులకు' 'నేను పెళ్ళి చేసుకోనే' మొహం యింత చేసుకుని అనేసింది జయప్రద.

'ఏచ్చా! వెర్రా! నీకేమన్నా! పెళ్ళి చేసుకోనంటావేమిటి?'
 ఏమన్నా అనుకో. నేను మాత్రం పెళ్ళి చేసుకోను'

'ఎవరన్నా విన్నా నవ్విపోతారు కాని ఇంకా ఆమాట అనక.'

'అమ్మా! నేను పెళ్ళి చేసుకోనే' జయప్రద ఏడుపు మొదలు పెట్టింది.

'శుభమా అంటూ పెళ్ళి సంగతి చెబితే ఏడుస్తావెందుకే! కాడా తనం పోక!' తల్లి చాలా విసుగ్గా కసిరింది.

'అమ్మా!' జయప్రద ఏదో చెప్పబోయింది.

'అమ్మారేదు బొమ్మారేదు కాని వెళ్లు'

జయప్రద మొహం అంతా కందిపోయింది. వెక్కి వెక్కి ఏడుస్తోంది. గదిలో కూర్చుని తల్లి ఎంత బ్రతిమాలి చెప్పినా వినటం లేదు.

'ఇదెక్కడ ఖర్మమే!' అని తల్లి నెత్తిన చేతులు పెట్టుకొని కూర్చుంది.

ఎంతో నచ్చ చెప్పటానికి ప్రయత్నంచేసింది. పెళ్ళి ఎందుకు చేసుకోనంటున్నావో చెప్పమంటూ వత్తిడి పెట్టింది. ఒక్క మాటా చెప్పదు. పెళ్ళి మాత్రం చేసుకోనంటుంది. పెళ్లంటే ఏమిటి అనుకున్నావో తెలుసా? అంటూ పెళ్ళిని గురించిన వివరాలు కొన్ని చెప్పటం మొదలు పెట్టింది. పల్లకీ ఎక్కొచ్చు, కొత్త చీరలు కట్టుకోవచ్చు, కొత్త కొత్త నగలు చేయిస్తారు, మన బంధువులందరూ వస్తారు. నాలుగు రోజులు పిండివంటలతో భోజనాలు, అయినా యిప్పుడు పెళ్ళి చేసినా రేపే వెళ్ళి అత్తవారింట్లో కూర్చుంటావా 'ఏమిటి? చెబితే వినవేమంట! తల్లి ఒక్కటే బాధపడుతూ చెప్పుకుపోతోంది. అన్నీ విన్నట్టే వింటుంది. తీరా "ఏమిటి సమాధానం చెప్పవేం" అని తల్లి గట్టిగా అడిగితే "నేను పెళ్ళిచేసుకోనే" అని ఒక్కముక్క చెప్పి వూరుకుంటుంది.

తల్లి ప్రాణం విసిగిపోతోంది. ఎందుకింత పట్టుదల వచ్చిందో అర్థంకాదు. ఎవరైతే నా తన కూతురికి నూరి పోశారా అని తర్కించుకుంటోంది. అయినా ఎవరికి పట్టందని? ఎటూ పాలుపోవడం లేదు. ఆరాత్రి ఎట్లా గడిచిందో గడిచింది. క్షణక్షణం ఆమె గాభరా పడుతూనే వుంది. కునికిపాట్లు పడుతూనే వుంది. క్షణంలో కళ్లు తెరచి ఏమే అమ్మాయి అంటూనే వుంది. యీ కునుకుపాట్లతోనే తెల్లారిపోయింది.

తెల్లారినప్పటి నుంచీ జయప్రద తల్లికి భయమెక్కువైపోయింది. వోమూల పెళ్ళివారు సాయంత్రం వస్తారు. అమ్మాయి చూడబోతే యిట్లా

వుంది ఎట్లాగా అని సతమతమైపోతోంది. జయప్రదకు ఆదుర్దా హెచ్చి పోతోంది. తన పెళ్లి యివాళ జరిగిపోతుందేమో అని విపరీతంగా ఆందోళన పడిపోతోంది. ఎట్లాగైనా యీ పెళ్ళికొడుకు ఇవ్వాళ రాకుండా వుంటే బాగుండునని మనస్సులో ప్రార్థించుకుంటోంది.

అప్పటికప్పుడే ఆ వూరంతా ప్రాకిపోయింది. జయప్రద పెళ్ళిట. చూడడానికి వరుడు యివ్వాళ సాయంత్రమే వస్తున్నాడు. సావిత్రి ఒళ్ళు పులకరించింది. కళ్ళు తిరిగిపోయాయి. జయప్రద పెళ్ళిమాట తలచుకుంటుంటే ఆశ్చర్యపడి పోతోంది. నిన్న మొన్నటిదాకా యీ పెళ్ళి సంగతే ఎవ్వరూ అనుకోలేదు. అదీ కాక జయప్రద పెళ్ళి చేసుకోనని ఖచ్చితంగా చెప్పేసింది. ఇవ్వాళ ఎట్లా పెళ్ళి చేసుకుంటుంది. అమ్మను అడుగుతాను నాకు కూడా పెళ్ళి చేసెయ్యమని. సావిత్రి తనలో తాను రకరకాలుగా ఆలోచించు కుంటోంది. ఎగతాళి చేసినట్లు వుంటుందేమో! ఎందుకొచ్చిందిలే అని తటపటాయిస్తోంది. జయప్రదను చూడటానికి స్నేహితురాళ్ళు వస్తే నేను ఎవ్వరినీ కలసుకోనని కబురు సంపి లోపల్నుంచి బయటకు రానేలేదు. కొంతమంది సావిత్రి దగ్గరకు వెళ్ళి జయప్రద పెళ్ళి విషయమై విడ్డూరంగా చెబుతున్నారు. సావిత్రి ఏమీ మాట్లాడడం లేదు. తన భావాలన్నీ జయప్రద మీదే కేంద్రీకృతమై వుండిపోయినాయి. జయప్రద గురించి అసూయపడుతోంది. ఆమె ఎంతో అదృష్టవంతురాలు అనీ తానెంతో దురదృష్ట వంతురాలనీ బాధపడుతోంది. మా అమ్మకూడా నాకు పెళ్ళి చేస్తే ఎంత బాగుంటుంది. అని ఆరాటపడిపోతోంది. ఎట్లాగైనా వోసారి జయప్రదను చూడాలని ఉబలాట పడిపోతోంది. ఎట్లాగు చూడటం? అయినా చూసి ఏమడుగు తాను. ఏమీ అర్థం కావటం లేదు సావిత్రికి.

అనాడు సావిత్రి బళ్లోకి వెళ్లలేదు. ఒకటి రెండు సార్లు మాత్రం జయప్రదను చూడాలని ఉబలాటపడింది. కాని సమయం చిక్కలేదు. అవకాశం దొరకలేదు. ఏదోరకంగా విఘ్నం వచ్చి పడింది. అన్నం తిన్న తర్వాత తాను కూడా ఓ చీరెకట్టుకుని శృంగారించుకుని జయప్రద ఇంటికి వెళదామనుకొంది. చూసినవాళ్లు ఏమనుకుంటారో అని పస్తాయింది.

వోమూల వాళ్ళువస్తారని జయప్రదతల్లి ఇంట్లో సతమతయి పోతూంటే, జయప్రదకు చీమకుట్టినట్లన్నారేదు. తల్లి చెప్పిన ప్రతి మాటకు వ్యతిరేకమే చేస్తోంది. వోక్షణంలో చెడ్డవిసుగు పుట్టుకొచ్చింది. వాళ్లు వీళ్లు నచ్చచెప్పటానికి ప్రయత్నం చేస్తున్నారు. ఎవరి మాటా వినటంలేదు. తన పట్టుదలే పట్టుదల. తనమాతే మాట.. ఏవేళ్ళప్పుడు జయప్రద మనస్సులో పెళ్లిని గురించిన అభిప్రాయాలు నాటుకుపోయినా యోకాని, అప్పటినుంచి పెళ్లంటేనే అసహ్యం పుట్టుకొచ్చింది. ఇవ్వాల హతాత్తుగా పెళ్లనేటప్పటికి జయప్రదకు మతిపోయినట్లనిపించింది. బొమ్మ లాగ అలంకరించుకుని తయారయి వచ్చింది యిష్టం లేకుండానే.

అనుకుంటుండగానే పెళ్ళివారు వాకిట్లోకి రానేవచ్చారు. నలుగురు ముత్తయిదువలూ వచ్చి కూర్చున్నారు. జయప్రద స్నేహితురాళ్లు ముసి ముసి నవ్వులు నవ్వుకుంటూ ఒకరివెంట ఒకరు వస్తున్నారు. జయప్రద తలెత్తి చూడనేలేదు. కళ్లు ఎర్రబడ్డాయి ఏడ్చి ఏడ్చి. ఇక్కడ నలుగు ర్లోనూ కళ్లనీళ్ళు పెట్టుకోవటానికి భిడియపడి ఆపుకుంది పట్టుబలవంశాన.

సావిత్రి దొడ్డిగుమ్మం ముందు నిలబడి, తలుపుచాటుగా వచ్చిన వరుణ్ణి వోరకంటతో చూస్తోంది. జయప్రద మొహం చూడాలని ఎంత ప్రయత్నించినా వీలుపడనేలేదు. వంచిన తల ఎత్తుకుండానే కూర్చుంది.

కాస్తంత తలెత్తమ్మా అని వరసగా వంతులు ప్రకారం అంటూనే వున్నారు. కాని జయప్రద మాత్రం వంచిన తల ఎత్తనే లేదు.

అప్రయత్నంగా సావిత్రి కళ్ల వెంబడి నీళ్ళు గిరున తిరిగి క్రింద పడ్డాయి. గదిగది కళ్ళు తుడుచుకుంది ఎవరై నా చూస్తారేమో అన్నట్లు.

పెళ్ళి చూపులు అయిపోయినాయి. పెళ్ళి కొడుకు సరే అన్నతర్వాత జయప్రదను అడిగే సాంప్రదాయమే లేదు. లగ్నాలు పెట్టేశారు. పెళ్ళి ముహూర్తం సమీపిస్తోంది.

జయప్రద కళ్ళు తుడుచుకుంటూనే వుంది. అగ్నిహోత్రం చుట్టూ తిరుగుతూనే వుంది. దూరాన్నుంచి సావిత్రి అన్నీ చూస్తూనే వుంది. తన దుఃఖానికి అంతులేదు. పట్టరాని ఉక్రోశం. ఆవేశం. ఉద్రేకం. తన్నుకుపోతోంది. ఆక్షణంలో చేసేదేమీ కనబడలేదు. జయప్రద పెళ్ళి అయిపోతోంది. తానేమొ తానుగానే ఉండిపోయింది. ఉబుక్కొస్తున్న కోపాన్ని అణచుకుంటూ తీవ్రంగా బాధపడిపోతోంది. తల్లిని ఖచ్చితంగా అడిగేద్దామనుకుంటోంది. తనకు గూడా పెళ్ళిచేసెయ్యమని. తనకు వచ్చినంత ఆవేశంతోపాటు ధైర్యం రావటం లేదు. మళ్ళీ వెనక్కు జంకుతోంది. ముందువెనకలు ఆలోచిస్తూ మధనపడిపోతోంది. సాయంత్రం పెళ్ళి వూరేగింపు. జయప్రద స్నేహితురాళ్లందరూ ఆడుతూ పాడుతూ ఎగతాళిచేస్తూ పల్లకీదగ్గరకు వచ్చేశారు. ఆ అమ్మాయి మనస్సు తీవ్రంగా కలవరపడుతున్నా, ఆ సంరంభం చూసేటప్పటికి తనను తాను మరచిపోయినట్టయింది. స్నేహితు రాళ్ళతో చనువుగా మాట్లాడుతూనే వుంది. నలుగురూ కూడా సావిత్రిదేదీ? అన్నారు.

సావిత్రి అక్కడకు రాలేదు. ఎక్కడో తీరిగ్గా కూర్చుని జయప్రద టుద్యష్టాన్ని గురించి, తనదురద్యష్టాన్ని గురించి చర్చించుకుంటూవుం అంది. ఆచాయలక్ష్మినా రాలేదు. మనస్సొప్పలేదు. ఎంతో చిన్న తన

మయిపోయింది. నలుగుర్లోకి వచ్చి తన మొహం చూపించటానికి ఎంతో బిడియపడింది. తనతోటి స్నేహితురాలికి పెళ్ళి అయిపోయింది. తనకు కాలేదు. ఎంత అవమానం? అని తీవ్రంగా మనస్సులో బాధపడుతోంది. జయప్రద పల్లకీలో కూర్చుని సావిత్రెక్కడ? అనుకుంది! సావిత్రి పెళ్ళిని గురించి అడిగిన మీదట తాను చెప్పిన సమాధానం గురుకొచ్చి కళ్ళు చెమ్మగిల్లినాయి. తనకు ఎంతో అవమానం జరిగిందనే తీవ్రంగా బాధపడుతోంది. ఇంకా సావిత్రిని ఏ మొహం పెట్టుకు చూడ గలను అనుకుని త్రుళ్ళిపడింది.

సావిత్రి తన శరీరాన్ని దాచుకుంటూ దొంగలాగా తప్పించుకుంటూ ఎక్కడికో పారిపోవటానికి ప్రయత్నం చేస్తున్నట్లు బెరుకుగా నడుస్తోంది.

“అదుగో సావిత్రి...” అన్నది వోఅమ్మాయి చటుక్కున. సావిత్రి ఒళ్ళు జల్లు మన్నది. గుండె ఆగినంత పని అయింది. కళ్ళు రెండు చేతులతో గట్టిగా మూసుకుని, న్దురాలై నిలబడిపోయింది.

భోరున ఏడ్చింది.

ఏమిటి? అంటూ ఆశ్చర్యంగా చూశారు నలుగురూను.

“....మా అమ్మా! నాన్నా నాకు పెళ్ళిచెయ్యరు. నాకు పెళ్ళి చెయ్యరు.” వెక్కి వెక్కి ఏడుస్తూ గద్దదంగా అన్నది సావిత్రి.

“సావిత్రీ! నా పెళ్ళయిపోయింది! అంటూ హోరున ఏడ్చింది జయప్రద.

(ఆంధ్రప్రభ సచిత్ర వారపత్రిక 8-3-1961)